

Hər kəsin əlindəki silah...

Korrupsiyaya qarşı birləşmək vacibdir

Yeganə BAYRAMOVA

Dünyanın istənilən ölkəsində korrupsiya yalnız qanunları deyil, həm də insanların dövlətə olan inamını zədələyən görünməz bir xəstəlik kimidir. Korrupsiya elə bir mərəzdir ki, tək-cə büdcəyə deyil, ədalət hissinə zərbə vurur. Bu gün korrupsiyaya qarşı mübarizə tək-cə hüquq-mühafizə orqanlarının işi deyil, bütün cəmiyyətin ortaq məsuliyyətidir.

BMT-nin təşəbbüsü ilə dekabrın 9-da Korrupsiyaya Qarşı Beynəlxalq Mübarizə Günü qeyd edilir. 2003-cü il dekabrın 9-da Meksikanın Merida şəhərində keçirilən Yüksək Səviyyəli Siyasi Konfransda 2003-cü il noyabrın 1-də BMT Baş Məclisi tərəfindən qəbul

edilmiş BMT-nin Korrupsiya Əleyhinə Konvensiyası imzalanmaq üçün açıq elan edilmişdi.

Bu sənədi imzalayan dövlətlər rüşvətləri, büdcə vəsaitlərinin oğurlanmasını və korrupsiya yolu ilə əldə edilmiş gəlirlərin təmi-zə çıxarılmasını cinayət elan etməyə borcludurlar. Konvensiyanın müddəalarından birinə görə, vəsaitlər korrupsiya nəticəsində hansı ölkədən daxil olmuşdursa, həmin ölkəyə qaytarılmalıdır. 2003-cü il Konven-



siyası bu qəbildən ilk sənəddir. Konvensiya korrupsiyaya qurşanan strukturlar, milli rifaha ziyan vurulduğu ölkələr

üçün xüsusilə əhəmiyyətlidir.

Bu gün dünyanın bir sıra ölkələrinə korrupsiyaya qarşı beynəlxalq mübarizə gününə həsr edilmiş nümayişlər, görüşlər, konfranslar, seminarlar və digər tədbirlər keçirilir.

Qeyd edək ki, Azərbaycanda da “Korrupsiyaya qarşı mübarizə haqqın-

da” Qanun mövcuddur. Bu qanun dövlət orqanlarına və yerli özünüidarəetmə orqanlarına, qurumlara əhalinin etimadının möhkəmləndirilməsi, peşəkar kadrların dövlət orqanlarında və yerli özünüidarəetmə orqanlarında, qurumlarda qulluğa girməyə həvəsləndirilməsi, həmin şəxslərin korrupsiya ilə əlaqədar hüquqpozma törətməsini

istisna edən şəraitin yaradılması məqsədini daşıyır.

Qanunvericiliklə müəyyən edilmiş

korrupsiya hüquqpozmalarını törətmiş fiziki şəxslərin hərəkətləri cinayət tərkibi yaratmadıqda, onlar inzibati qayda-cə cərimə edirlər. Cinayət tərkibi yaratmayan korrupsiya hüquqpozması törətmiş hüquqi şəxslər qanunla müəyyən edilmiş qaydada cərimə edilir. Cinayət tərkibi yaradan korrupsiya hüquqpozmasına görə hüquqi şəxslər barəsində qanunla müəyyən edilmiş qaydada cərimə və ya digər cinayət-hüquqi tədbirlər tətbiq edilir.

Bu gün korrupsiya ilə mübarizə tək-cə dövlət qurumlarının işi deyil, bu, cəmiyyətin hər bir üzvünün üzərinə düşən vəzifədir. Çünki korrupsiya bir nəfərin şəxsi faydası naminə bütün cəmiyyətin hüquqlarını tapdalayır. Nəticədə, cəmiyyətdə haqsızlıq normaya çevrilir, bu da ən təhlükəli proseslərin başlanğıcıdır. Sağlam idarəetmə, ədalətli cəmiyyət və güclü dövlət üçün bu mübarizə davamlı olmalı, hər bir insan öz payına düşən məsuliyyəti dərk etməlidir. Unutmayaq ki, korrupsiyaya qarşı ən böyük silah dürüstlükdür və bu silah hər kəsin əlindədir.